


## “Bormla fl-1904”

Fis-sena 1904, Bormla kienet ghaddejja minn faži ta’ bidla kemm strutturali u anke xi ffit jew wisq soċjali. F’dan iż-żmien kienu qed jiġu mhejjija pjani biex jiġu mibnija żewġ baċiri fuq in-naha maghrufa bhala dik ta’ Ghajn Dwieli.

Biex sehhej dawn il-proġetti żgur li wiehed jghid li Bormla tilfet kompletament l-identità marittima tagħha. Kien għadu kif tlesta eżatt il-proġett tal-mina fis-sur San Pawl li minn Ghajn Dwieli dak li jkun jidhol għal Bormla. Din saret biex tispiċċa d-dahla l-antika, u b’hekk Bormla tilfet mhux biss *Bieb San Pawl* imma anke Bieb Bormla (*Bormula Gate*). Dan ġara minhabba l-pjan taż-żewġ baċiri taht Ghajn Dwieli kellhom isiru xi modifikazzjonijiet fil-fortifikazzjonijiet, tant li minhabba f’dan Bormla tilfet partijiet mis-swar tal-Valperga.

Taht Ghajn Dwieli kien hemm il-port ta’ San Frangisk, fejn hawn kien hawn ukoll il-kappella dedikata għal dan il-Qaddis. (Fil-parroċċa ta’ Bormla għad hemm xi pjaneti u anke l-qniepen ta’ l-arloġġ.) Kien hemm villa u bini iehor, fosthom imhażen li kienu



Il-Port ta’ San Frangisk fejn hemm id-Docks 4 u 5.

użati mis-sajjieda, barklori u nies ohrajn li kienu jghixu mix-xoghol li jaghmlu fil-portijiet, speċjalment meta jkun hawn il-vapuri kemm tal-flotta u dawk merkantili.

Bhalma rajna f'Malta l-proġett tal-baċiri kien fl-aqwa tiegħu, miegħu kien għaddej proġett iehor tal-*breakwater* tal-Port il-Kbir. Kif ukoll kien qed isir xoghol iehor importanti biex jitnehhew xi swar. Waqt li għaddej dan ix-xoghol sehhet żjara mill-Imperatur Ġermaniż (Kaiser) Wilhelm II. Dan ġie mdawwar ma' proġetti li għal dak iż-żmien kienu proġetti kbar u ta' sfida. (Fil-ġonna ta' San Anton għad hemm siġra mhawla minn dan l-imperatur.)

Minhabba x-xoghol tal-*breakwater* kif ukoll tal-baċiri, wiehed irid ifakkar li kien hawn diversi haddiema barranin jahdmu. Dawn kellhom it-tined tagħhom f'Għajn Dwieli. Uħud minn dawn it-tined sfaw imġarrfin fl-incident tat-tram meta dan kien niżel għal Bormla u tilef il-kontroll tal-brejkijiet. F'dan l-incident kienu mietu u korrew xi nies.

Meta wiehed jara u jifhem il-bidla li kienet qed issir ġewwa Bormla, jgħid veru dawk il-Bormliżi li kienu jaqilgħu l-ghixien tagħhom mill-portijiet (kif naraw aktar 'il quddiem f'din il-kitba) sabu ruhhom bla xatt u anke l-proprjetà mehuda. Kemm protesti saru imma b'danakollu ftit li xejn kienu kkumpensati. F'dan il-każ anke dawk tal-Birgu ġralhom bħal ta' Bormla. Biss parti mis-soluzzjoni kienet li jagħmlulhom mina msaqqfa bil-pjanċi tagħti ghax-xatt ta' Bormla (hdejn il-knisja ta' Santa Tereża) biex ikunu jistgħu jtellgħu u jniżżlu l-ingenji jew dak li jkollhom bżonn. Tal-Birgu kienet saret ohra li kienet tibda minn hdejn il-knisja tal-Karmnu.

Għalkemm din kienet daqqa ta' harta b'danakollu bil-proġetti li kienu qed isehhu kien hemm futur prospettiv f'dawk li huma impjegi u anke f'oqsma ohrajn għall-Bormliżi. Dawn in-nies li kienu l-barklori, tal-bumbot, il-gadrajja, tal-gaxxen u s-sajjieda naqsu sew fl-għadd tagħhom b'danakollu tneħhi s-sajjieda, kien għad hemm numru sew sa l-Aħħar Gwerri Dinjija (1939-45) jahdmu fil-portijiet.

Biex ngħid xi haġa dwar dawn in-nies nibda mill-barklori kemm kellhom xoghol meta l-flotta kienet numeruża fil-port, il-laneċ ta' Mattei kienu għadhom lanqas biss bdew jahdmu. Dawn ma kienux użati biss minn nies ta' servizz imma anke minn nies tal-Kottonera. Dawn biex ngħid hekk qalgħu daqqa meta gew introdotti l-laneċ mill-Kottonera għal Belt Valletta u viċi-versa u mad-dhul tal-karozzi tal-linja sfaw eliminati għal kollox.

Dawk magħrufa bħala *Tal-Bumbot* kienu jinnegozjaw fuq il-vapuri fil-port. Dawn kienu proprjament *Bumboatmen*. Kienu jahdmu tnejn tnejn u kienu jbiegħu hafna affarijiet, u naturalment anke jixtru xi affarijiet baxx baxx biex ibieghuhom u jgħidulek dawn ta' kwalità, ghax ta' abbord. Meta l-vapur jorbot fil-port tara d-dghajsa tal-bumbot riesqa lejn il-vapur mgħobbija bis-sarar u kaxxi b'hafna oġġetti. Ngħidu ahna *souvenirs*, bizzilla ta' Malta, kartolini, kpiepel tat-trizza, filugranu u ohrajn. Erhilu jifrex kollox fuq il-gverta tal-vapur u jbiegħ. Jgħidulek li dawn li kellhom dan it-tip ta' permess kollha kienu jmorru tajjeb speċjalment meta l-vapur ikun minn dawk magħrufa bħala tal-P&O.

Kien hemm dawk ohrajn *xipxandler* (*shipchandlers*) jew ahjar kif kienu jsejnhom il-parti kbira tal-Maltin il-*Gadrajja*. Dawn kienu dawk li malli jersaq vapur kien imur u jiehu l-ordnijiet ta' dak kollu li jkollu bżonn il-vapur. Dawn kienu jkun minn affarijiet ta' l-ikel sa kull oġġett iehor eżempju hbula, kanvas eċċ. Ix-xiri kien ikun bl-ingrossa. Wara li jiehu l-ordnijiet tarah jiehu n-nies li jkollu bżonn bil-karettuni u jibgħat ix-xirja hdejn il-moll. Wara jressaq il-luzzu jew kajjikk biex itella' x-xirja biex iforni l-vapur b'dak li ġie ordnat. Dawn kienu nies li għal dak iż-żmien kellhom kapital biex jagħmlu

dan ix-xoghol, bhal imhażen, bhejjem, karettuni, luzzu jew lanċa u anke nies impjegati.

Wara nsibu wkoll dawk maghrufa bħala tal-gaxxen. Dawn kienu nies li kienu jixtru dak il-fdal ta' l-ikel li jibqa' abbord jew fil-kwartieri tas-servizzi, bhal Sant'Anġlu eċċ. Qabel inkompli tajjeb naraw il-kelma *gaxxen* kif hija mniissla u sabet ruhha fil-lingwa Maltija. Il-fdal ta' l-ikel bil-Franċiż hija *Gachis* u ara l-Maltin kif ġabuha *Gaxxen*. Rajna wkoll l-ohrajn li ktibt fuqhom kif sejhulhom il-bumbot u l-gadrajja.

Mela dawn tal-gaxxen ukoll kienu jhaddmu nies ohrajn maghhom, kemm biex jgħabbu u jsuqu l-karettuni biex jingarr ix-xoghol lejn *Strada Felice* Bormla fejn kien ikun hemm nies ohrajn biex jagħzlu u anke jiġi mibjugħ hawn, u f'postijiet ohrajn bhas-suq ta' Bormla. Jingħad li kien hemm kuntrattur Bormliż li miegħu kellu tletin ruh jahdmu f'dan ix-xoghol. Naturalment il-kuntratturi ta' dan ix-xoghol tal-gaxxen kien irid li jkollhom liċenzja biex iwettqu dan ix-xoghol. Din ġiet introdotta meta kien inqala' każ ta' *food poisoning* li kien f'it drabi qabel.

Ma jridx wiehed jinsa li f'dawk iż-żminijiet il-pagi kienu miżeri u anke il-qagħda soċjali tal-poplu ma kinitx wahda tajba, allura n-nies kienu jduru għal dan l-ikel irhis. Kien hemm anke nies ta' ċerta klassi li kienu jmorru jixtruh bi skuża li jkun għall-kelb.

Ma' dawn żgur wiehed irid iżid id-daqqa tal-mewt li hađu s-sajjieda ta' din il-belt. Dan ix-xatt sabih ta' taht Ghajn Dwieli meta safa meqrud biex jagħmel wisa' għall-baċiri, is-sajjieda li żgur kienu numru mhux hażin fin-numru sfaw eliminati minn Bormla. It-tifikiriet tagħhom f'Bormla kienu żewġ statwi li wahda kienet inqerdet fil-gwerra (tal-ġebel) u dik tal-fratellanza li għadna ngawduha sal-lum maħduma fl-injam u qieghda fis-sagristija ta' Bormla.

Meta wiehed jaqra dan kollu jara kemm ix-xtut ta' Bormla kienu l-ghixien ta' bosta Bormliżi. Żgur u bir-raġun kienu maghrufa bħala ta' *Baharhom* li tfisser il-bahar tagħhom, imma dan il-bahar tagħhom safa meqrud biex fethet industrija ohra, dik tat-tiswija tal-vapuri tal-flotta li pprovdiet ukoll ghixien għal eluf ta' Maltin.



*Statwa Sant'Andrija – Patrun tal-Barklori*

